

## பாவனை

■ மகேஷ்

உடைந்த செங்கற்களும்  
சின்னஞ்சிறு தட்டை கருங்கற்களும்  
வீடுகளாயின.  
மஞ்சள் நிற மென்பந்தும்  
கொட்டாங்குச்சிகளும்  
வீட்டின் வெளிப்புறத்தை அலங்கரிக்கும்  
பொருட்களாயின.  
கீரைத் தழையும் கோரைப் புற்களும்  
கொஞ்சுண்டு ஆற்று மணலும்  
குட்டிக் குட்டிக் கூழாங்கற்களும்  
பசி தீர்க்கும் அறுசுவை உணவு.

எந்த வேலையை யார் செய்வது?  
எந்தப் பாகுபாடும் இல்லை.  
வாசல் பெருக்கி கோலம் போட்டான் அவன்.  
நுங்கு வண்டியை  
வீட்டின் பின்புறம் நகர்த்தி வைத்தான் அவன்.

டா சொல்லி சாப்பிட அழைக்கிறாள் அவள்.  
இரும்மா என்றபடி வந்தமர்கிறான் அவன்.  
நான்கு குட்டி வீட்டு சின்ன மனிதர்கள்  
சமைத்த உணவைப் பாவனையாய் பகிர்ந்துண்டு  
நிஜ வீடு போயினர்.

அவர்கள் மிச்சம் வைத்த உணவை  
வயிறார சாப்பிட்டபின்  
கால்நீட்டிப் படுத்துவிட்டார்  
கோடையின் பகலெங்கும்  
அலைந்து களைத்துப் போன கடவுள்.

இரண்டு கல்வீடுகளுக்கும் இடையில்  
நடையாய் நடந்து காவல் செய்கின்றனர்  
எறும்பு விசுவாசிகள்

ஓவியம்: ஜே.கே.